

# 'నిరుద్యోగం'

దెందులూరి వీరరాఘవరావు

శ్రావణమాసం అయినప్పటికీ, తన హయాంలో వర్షానికి అప్పిచ్చినట్టేముని, నూర్యుడు వడ్డీతో తీర్చుకుంటున్నాడు. నేన, నెట్టెంబరు పరీక్షలు దగ్గరికి రావడంచేత కాకినాడలోనే, ఒకరూము తీసుకుని, చదువు తున్నాను. మధ్యాహ్నం మూడు గంటలైంది. అప్పుడే కాఫీ త్రాగి, మిత్రాగారి కెమిస్ట్రీ తీసి ఆక్సీజన్ (Oxygen) చదవడం మొదలుపెట్టాను. రూము తలుపు తీసికొని, ఒకవ్యక్తి ప్రవేశించాడు. అపరిచితుడలాగే కనపడ్డాడు. నిదానించి చూస్తే రెండు సంవత్సరములక్రిందటి క్లాసు మేటులాగ ఒక చిన్నజ్యోతి నాదృష్టిమందు నాట్యం చేసింది. ఎవరైతేనేమి, ముందు చిన్నహాసమే కుశల ప్రశ్న.

“మరిచిపోయావుటోయి! అవును లే. మాలాటి వాళ్లు మీ కెలా జ్ఞాపకం ఉంటారు? అయితే, యింకా నువ్వు యీ గ్రూపుతోటే కుస్తీపడుతున్నావా?” అని పరిచితకంతస్వని.

నాసం దేహం తీరిపోయింది. నేను యింటరుజూనియరు చదువుతున్నప్పుడు నా ప్రక్క నెంబరే అతనిది. అప్పుడు మే మిద్దరం సోదరులలాగ తిరిగేవాళ్లం. తండ్రి చనిపోవడంచేత, కుటుంబభారం నెత్తిమీద పడి, అంతటి తోటే ముగించేనేడు చదువు. అప్పటినుండి నే నతన్ని చూడలేదు. అందుచేత త్వరగా గుర్తు పట్టలేకపోయాను.

“ఏమోయి! రామారావు! ఎక్కడినుండి రావడం? ఏమిటి సంగతులు? ఈ రెండేళ్లనుంచీ నీసంగతే తెలీ లేదు నాకు! మీవాళ్లంతా ఖులాసాగా ఉన్నారా? రా! యిలా కూర్చో” అని ప్రశ్న పరంపర పుంఖానుపుంఖాలుగా జల్లేసేను.

“అందఱూ కులాసాగానే ఉన్నారు. కాని నీబస వెతుక్కోవడం చాలా కష్టమైంది. ఎవరిని అడిగినా ఎవరికీ తెలీదన్నారు. ఇంక వెతుక్కోలే ననుకొని, బజా

రులో కొంచెం పనుంటే, అలా పోతున్నాను. ఇంతట్లోకే మనశ్రేండు వెంకట్రాజు కాఫీహోటల్లోంచి వస్తున్నాడు. వాణ్ణి పట్టుకున్నాకాని లేకపోతే నా కి బస తెలియకపోను” అన్నాడు చిరుచెనుట్లు తుడుచుకుంటూ.

ఈలోపుని మావాసీది వైద్యము వచ్చింది. దాని చేతికి ఒక అణాడబ్బులు, ఫ్లాస్కు యిచ్చి, అతిథికోసం, కాఫీ తెమ్మనమని చెప్పి పంపేను. విసుక్కుంటూ పోయింది.

“ఏం, రామారావు! ఏమిటి చేస్తున్నావు?” అని మామూలుగా అడిగేను, అతని అలసటతీరక.

నవ్వుతూ వచ్చినముఖం, ఎంచేతో విషాదరేఖాంకితమైంది. మనిషి సిగ్గుపడిపోయేడు.

“ఏమిటి చేస్తున్నాను? ఏమీ లేదు. ఎవళ్లైనా ‘ఏమిటి చేస్తున్నావు’ అని అడిగితే ‘నిరుద్యోగం’ అని చెప్పడం ఆలవాటైపోయింది” అన్నాడు, విచార సమ్మిళితమైన చిరునవ్వుతో.

“ఎక్కడేనా ట్రైచేసేవా?” అన్నాను.

“ఎక్కడేనా ఏమిటోయి! ‘అక్కడ ట్రైచేసేను యిక్కడ ట్రైచెయ్యలేదు’ అన్న వివక్షతలేకుండా ప్రతీ కంపెనీలోనూ ట్రైచేసేను. ఎన్నివిధాల మార్గాలున్నాయో, అన్నీ చూసేను. కాని ఏంలాభం! మా ఫాదరు చనిపోవడంతోటే పోయిందోయి మా అదృష్టం అంతాను. కొంపా గోడ్డి అమ్మేసి ఋణంఅంతా తీర్చేసేటప్పటికి, చేతిలో చిల్లిగవ్వైనా లేకుండాపోయింది. మాతల్లిని, పిల్లల్ని, మా మేనమామగారింట్లో వుంచి, నేను ఉద్యోగంకోసం తంటాలు పడుతున్నాను. ఏకంపెనీకి వెళ్లినా, గేటుముందు ‘నోవేకాన్సీ’ (No Vacancy) బోర్డులే! పోనీ, తీరాజేసి, బంట్లోతుకి ఏపావలూడబ్బువో పారేసి ఆప్లికేషను లోపలికి పంపిస్తే ఎన్నిరోజులు



“అయితే! అన్నివిధాలా ప్రయత్నించే వన్న మాట. ఏం చేస్తాములే. రోజులు రావాలి” అన్నాను, ఏమీ అనకపోతే బాగుండదని.

“ఏవిధంగా చూసినా, అన్నివిధాల ప్రయత్నించినా ఉద్యోగం దొరకడం అనేది యీ కాలంలో చాలా కష్టం అని నా అభిప్రాయం. “ఏమిటండీ, కాస్తుల్లుగారూ! నా జాతకం ఎప్పుడు బాగుంటుందో చూడండి కొంచెం” అని మా కాస్తుల్లుగార్ని అడిగితే, ‘నీకు శనిమహాద శోయి, యిప్పుడు. ఇంకా సంవత్సరంన్నర, దాని తైము; తర్వాత మంచి రాజయోగం పడుతుంది’ అని యేవో గ్రహలక్షణు నాలుగు చెప్పి పంపించేసేడు. పోనీ, ఉద్యోగం దొరకకపోతే పోయే, ఏదేనా స్వతంత్రవృత్తి చేద్దామా అంటే, దానికి పెట్టుబడి వుండాలి, విజినెస్సు కిటుకులూ, అవీ తెలియాలి. అవి మనకి రావు. దుర్గుణాలు అలవడతాయని తెలిసున్నప్పటికీ, తెగించి సినీమాల్లోకి పోదామా అంటే, పాట రాదు కాదూ. మనం పాడితే..... చెవులు నిక్కబెట్టి నించుంటాయి, రిప్లై యివ్వడానికి. సినీమాలకి ఆపాటచాలంటావేమో! డైరెక్టరుగారికి అన్నివిధాలా యిష్టపడి తెనేగాని ఆయన తీసికోడు! ఇంక, ఏదేనా లాటరీలలోను వాట్లలోను మనకి ‘అదృష్టం’ ఉంటుందేమో అనుకున్నాను. అందుచేత, ఇలస్ట్రేటెడ్ వీక్లీ (Illustrated Weekly)లోని పజుల్స్ (Puzzles) పూర్తిచెయ్యడం మొదలుపెట్టేను. అదేం మాయాకాని, పంపించినకొద్దీ పంపించాలనే వుంటుంది! అలాగ వాటికి రెండునెలలలో 20 రూపాయలు తగలబెట్టేను. నమ్మకపో, అన్ని డిక్షనరీలు చూసి సాల్యు చేసినా, ఖస్తుప్రైజు మానే నాలుగుతప్పల ప్రైజేనా రాకపోయే.

“సాయశక్తులూ తంటాలు పడ్డాను. పడుతున్నాను. ఆఖరికి ఆలివర్ గోల్డ్స్మిత్ (Oliver Goldsmith) చేసినట్టు, పత్రికలకు వ్యాసాలు పంపించి కొద్దో గొప్పో సంపాదించొచ్చును అని అనుకున్నాను. స్వతంత్రకథ రాస్తే పెద్దలు తప్పలు పట్టుకుంటారని చెప్పి, ఒక యింగ్లీషుకథకి అనువాదం పంపించేను, ఒకపత్రికకు. అందినట్టు తెలియజేయడానికి అందులో ఒకకార్డు పెట్టి పంపించేను. దానికి తిక్కూలేదూ మొక్కుకూలేదు. అసలు

అది అందిందో లేదో తెలీదు. పైగా ‘వ్యాసాలు పంపి ఆంధ్రులు ప్రోత్సహించాలని సంపాదకుల సంపాదకీయం. ఇంకొక అనువాదం ఇంకొక పత్రికకు పంపిస్తే, ఆ సంపాదకుడు, పాపం, జవా బిచ్చేడు. ‘వ్యాసాలు ఎక్కువగా రావడంచేత, తమకథ ప్రస్తుతం ప్రకటించడానికి వీలుగాలేనట్లు తోస్తూంది. త్నమించవలెను’ అని. కథ వెయ్యనీ వెయ్యకపోనీ, ఏదో సమాధానం పారేస్తే బాగుంటుంది. మనకార్డు మనకి పారెయ్యడానికే అంతగర్వం అయితే, యింక వేరే చెప్పాలా!” అన్నాడు కొంచెం కోపంతో.

అప్పుడే మాపైడమ్మ కాఫీతెచ్చింది. ప్లాస్కులో కాఫీ గ్లాసులో పోసి అతని కిచ్చేను. బలవంతంమీదనేను కొంచెం ఇంకోగ్లాసులో పోసుకున్నాను.

“ఇదీ నాసంగతి. ఇలాగ ఈ ‘నిరుద్యోగం’ అనే సాగరంలో పడి కొట్టుకుంటున్నాను దాని తెన్నూ తెలీక ” అన్నాడు, గ్లాసు కిందపెడుతూ. “కాంగ్రెసు గవర్నమెంటువారు నిరుద్యోగ సమస్యని పరిష్కరిస్తారనుకొన్నారు ప్రజలు. ఎంతవరకూ సాగిందో తెలీదు. ఆంధ్రరాష్ట్ర నిర్మాణోద్యమం గెలుస్తే, ఆంధ్రులికి బాధ లేదనుకున్నాను. కాని హైకమాండ్ (High Command) ‘ఇప్పుడు కాదు నాయవలారా! కొన్నాళ్లు పోనీయండి!” అని బుజ్జగిస్తున్నాది. కారణం...”

“ఆ గొడవకేం గాని, యింతకీ, యిప్పుడును వ్యవం చేస్తున్నట్టూ?” అని అడిగేను. ఒదిలేస్తే లెక్కరు కొట్టేస్తాడని చెప్పి.

“ఏముంది, 10 రూపాయ లొచ్చేలాగా ప్రైవేట్లు చెప్పకుంటున్నాను. పోనీ అవేనా యేడాది పొడుగునీ వుంటే యీ బాధ పడక్కర్లేదు. పరీక్షల ముందు ఒకనెల, అంతే. తర్వాత మళ్లీ మామూలే” అన్నాడు.

వాచీలో నెకండుహాండ్ రెండుసార్లు ౬0ని దాటింది.

“ఏమోయి! మీవూరి పంచదార ఫాక్టరీలో ఏవో కాళీలు వచ్చాయట నీ కేమేనా తెలుసునా?” అని అడిగేడు సందేహంతో.

“కాళీల మాటకేంగాని, కూలీలంతా యిప్పుడు ప్రయికు (Strike) చేస్తున్నారోయి!”

అందుకున్నాడు ప్రయికు అన్నమాట!

“ఏమిటోయి! ఎక్కడ చూసినా యిప్పియికులే నోయ్. నూట్లాడితే సమ్మె. అదివరకు కూలీలంతా సమ్మె కట్టేరంటే, ఆశ్చర్యపడేవారు అందరూను. ఇప్పుడది మామూలు అయిపోయింది. పాకీదాన్ని దొడ్డి సరిగ్గా తుడవమంటే, మర్నాడు ప్రయికు. చాకలాడిని బట్టలు సరిగా వుతకమంటే, వాళ్లు ప్రయికుచేస్తారు! ఇదంతా మనవాళ్లు నేర్పించే. వాళ్లు సదుద్దేశంతోనే నేర్పారు. కాని ఏంలాభం? ‘వద్దు. చెయ్యకండి, మేము చూస్తాం మీవిషయాలని’ అని అంటే వినరే. సమ్మెకట్టడం, నలుగురిబుర్రలు బద్దలు కొట్టడం, గరగ నెక్లను యిప్పించుకోడం. పోనీ కూలీలు, ఎలాగో మేనేజరులతోటి గాఢీ పడతాం అంటే మధ్యని లీడర్లు వప్పకోరే! వీధంట తిరిగే ప్రతీపెద్దమనిషీ లీడరే! ఈ సమ్మెలకి, ఏవో కొన్ని నిబంధనలు పెడితేనేగాని, పరిశ్రమలా క్షీణ దశలో ఉంటాయి, కార్మికులా, కష్టాలకి పాల్పడుతారు!—అయితే, ఎన్నాళ్లనుంచి జరుగుతున్నాది? రాజీ కుదుర్తుందా?” అని అడిగేడు.

“ఈ వాళ్లకి ౬ రోజు లైంది. రేపు పార్లమెంటరీ సెక్రటరీగారో, ఎవరో వస్తారుట, బహుశా రాజీ కుదర వచ్చు” అని నే నన్నాను.

“అలాగటోయ్! నాకు తెలీలేదు. ఏవో ఖాళీలున్నాయంటే, ఆశ కాదూమరి, మీబ్రదరు అక్కడ పనిచేస్తున్నాడు కాబట్టి నీకు బాగా తెలుస్తుంది. నిన్ను కనుక్కుందామని యిక్కడికి వచ్చాను” అని అన్నాడు.

“వాళ్లు యీ గొడవలో పడివున్నారు. అంచేత యిప్పు డేం లాభం లే దనుకుంటాను” అని, ఏమనుకుంటాడో అని భయపడుతూ అన్నాను.

“యిప్పుడు కాదు. ఎప్పుడేనా లాభం లేదు! ఇంక యీ ఘటం యిలా పోవలసిందే” అన్నాడు శూన్య దృష్టితో.

నాకు జాలివేసింది.

అప్పుడే నాలుగున్నర అయింది.

“వాలీబాల్ కోర్టుకి (Volley-ball Court) పోదాం పదవోయ్. చాలాకాలం అయింది కాబోసు నువ్వు బంతి ముట్టుకుని” అని అన్నాను లేస్తూ.

“పద” అన్నాడు, కోటు విప్పేస్తూ.

